

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्रीकूर्म पुराणे  
॥ श्रीकूर्मस्तुतिः ॥

*This document\* has been prepared by*

*Sunder Kidambi*

*with the blessings of*

श्री रङ्गरामानुजमहादेशिकन्

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः  
॥ श्रीकूर्मस्तुतिः ॥

मुनय ऊचुः ।

नमस्ते कूर्मरूपाय विष्णवे परमात्मने ।  
नारायणाय विश्वाय वासुदेवाय ते नमः ॥ १ ॥

नमो नमस्ते कृष्णाय गोविन्दाय नमो नमः ।  
माधवाय च ते नित्यं नमो यज्ञेश्वराय च ॥ २ ॥

सहस्रशिरसे तुभ्यं सहस्राक्षाय ते नमः ।  
नमः सहस्रहस्ताय सहस्रचरणाय च ॥ ३ ॥

ओं नमो ज्ञानरूपाय विष्णवे परमात्मने ।  
आनन्दाय नमस्तुभ्यं मायातीताय ते नमः ॥ ४ ॥

नमो गूढशरीराय निर्गुणाय नमोऽस्तु ते ।  
पुरुषाय पुराणाय सत्तामात्रस्वरूपिणे ॥ ५ ॥

नमः साङ्ख्याय योगाय केवलाय नमोऽस्तु ते ।  
धर्मज्ञानाभिगम्याय निष्कलाय नमोऽस्तु ते ॥ ६ ॥

नमस्ते योगतत्त्वाय महायोगेश्वराय च ।  
परावराणां प्रभवे वेदवेद्याय ते नमः ॥ ७ ॥

नमो बुद्धाय शुद्धाय नमो मुक्ताय हेतवे ।  
नमो नमो नमस्तुभ्यं मायिने वेधसे नमः ॥ ८ ॥

नमोऽस्तु ते वराहाय नारसिंहाय ते नमः ।  
वामनाय नमस्तुभ्यं हृषीकेशाय ते नमः ॥ ९ ॥

नमोऽस्तु कालरुद्राय कालरूपाय ते नमः ।  
स्वर्गापवर्गदात्रे च नमोऽप्रतिहतात्मने ॥ १० ॥

नमो योगाधिगम्याय योगिने योगदायिने।  
देवानां पतये तुभ्यं देवार्तिशमनाय ते ॥ ११ ॥

भगवंस्त्वत्प्रसादेन सर्वसंसारनाशनम्।  
अस्माभिर्विदितं ज्ञानं यज्जात्वामृतमश्नुते ॥ १२ ॥

श्रुताश्च विविधा धर्मा वंशा मन्वन्तराणि च।  
सर्गश्च प्रतिसर्गश्च ब्रह्माण्डस्यास्य विस्तरः ॥ १३ ॥

त्वं हि सर्वजगत्साक्षी विश्वो नारायणः परः।  
त्रातुमर्हस्यनन्तात्मा त्वामेव शरणं गताः ॥ १४ ॥

॥ इति श्रीकूर्मस्तुतिः संपूर्णा ॥